



basic education

Department:
Basic Education
REPUBLIC OF SOUTH AFRICA

SENIOR CERTIFICATE EXAMINATION

SISWATI LULWIMI LWASEKHAYA (HL)

LIPHEPHA LESIBILI (P2)

2015

EMAMAKI: 80

SIKHATSI: Ema-awa 2½

Leliphepha linemakhasi la-20.

TICONDZISO KULABAHLOLWAKO

1. Fundzisisa leticondziso ngembikwekutsi ucale kuphendvula imibuto.
2. Ungalifundzi lonkhe liphepha lemibuto. Buka lokucuketfwe ekhasini lelilandzelako bese ubeka luphawu kulowo nalowo mbuto lobutwe ngetincwadzi lotifundze lonyaka. Emva kwaloko, fundza leyo mibuto lenetimpawu kuphela bese ukhetsa leyo lofuna kuphendvula yona.

3. Liphepha lemibuto licuketse TIGABA LETINTSATFU:

SIGABA A: Tinkondlo (30)

SIGABA B: Inoveli (25)

SIGABA C: Umdlalo (25)

4. ISIHLANU imibuto lefanele uyiphendvule seyiyonkhe: ESIGABENI A imibuto MITSATFU (3), ESIGABENI B MUNYE (1), ESIGABENI C MUNYE (1) ngalendlela:

SIGABA A: TINKONDLO

TINKONDLO LETIFUNDVWE EKLASINI – Phendvula imibuto ibe mibili.
ETINKONDLWENI LETINGAKAFUNDVWA EKLASINI – Uphocelelekile kuphendvula lombuto.

SIGABA B: INOVELI

Phendvula umbuto ube MUNYE.

SIGABA C: UMDLALO

Phendvula umbuto ube MUNYE.

5. KUKHETFWA KWETIMPHENDVULO TESIGABA B (INOVELI) NESIGABA C (UMDLALO)
 - Phendvula KUPHELA imibuto yenoveli loyifundzile kanye nemdlalo lowufundzile.
 - Phendvula UMBUTO MUNYE WENDZABAMBHALO kanye NAMUNYE UMBUTO EMIBUTWENI LEMIFISHA. Nangabe ukhetse kuphendvula umbuto wenzabambhalo ESIGABENI B, uphocelelekile kutsi uphendvule imibuto lemifisha ESIGABENI C. Uma uphendvule imibuto lemifisha ESIGABENI B, uphocelelekile kutsi uphendvule umbuto wenzabambhalo ESIGABENI C. Sebentisa luhlu lwekutikhumbuta kute usitakale.
6. BUDZE BETIMPHENDVULO
 - Imibuto yendzatjanambhalo etinkondlweni kufanele iphendvulwe ngemagama la-190–240.
 - Indzabambhalo yenoveli nemdlalo kufanele iphendvulwe ngemagama la-340–390.
 - Budze betimphendvulo temibuto lemifisha bufanele buhambisane nelinani lemamaki labekiwe. Labahlolwako kufanele banganhlanhlatsi.

7. Fundzisa kahle ticondziso letisekucaleni kwaleso naleso sigaba.
8. Tinombolo tetimphendvulo atihambisane naleto temibuto njengobe tinjalo ephepheni lemibuto.
9. Cala LESO NALESO sigaba ekhasini LELISHA.
10. Siphakamiso sekulawulwa kwesikhatsi:
SIGABA A: Lokungenani emaminitsi la-40.
SIGABA B: Lokungenani emaminitsi la-55.
SIGABA C: Lokungenani emaminitsi la-55.
11. Bhala ngesandla lesibonakalako nalesifundzekako.

LIKHASI LALOKUCUKETFWE

Lelikhasi litawusita bahlolwa kutsi bakwati kukhetsa imibuto labafuna kuyiphendvula ngaphandle kwekufundza lonkhe liphepha lemibuto.

SIGABA A: TINKONDLO			
Tinkondlo Letimisiwe: Phendvula nobe nguYIPHI imibuto LEMIBILI.			
INOMBOLO YEBUTO	UMBUTO	EMAMAKI	LIKHASI
1. Mahlahlandlela	Umbuto loyindzatjanambhalo	10	6
2. Ngihayel' Inkondlo	Imibuto lemifisha	10	7
3. Aph' Emagugu?	Imibuto lemifisha	10	8
4. Mvunulo Yemhlaba	Imibuto lemifisha	10	9
NA			
Inkondlo lengakafundvwa eklasini: Uphocelekile kuphendvula lombuto.			
5. Simnandzi Lesishwala	Imibuto lemifisha	10	10
SIGABA B: INOVELI			
Phendvula umbuto ube MUNYE.			
6. <i>Liphume Nebovu</i>	Umbuto loyindzabambhalo	25	12
7. <i>Liphume Nebovu</i>	Imibuto lemifisha	25	12
8. <i>Kubamba Letingelako</i>	Umbuto loyindzabambhalo	25	14
9. <i>Kubamba Letingelako</i>	Imibuto lemifisha	25	14
SIGABA C: UMDLALO			
Phendvula umbuto MUNYE.			
10. <i>Kwahlwa Emini</i>	Umbuto loyindzabambhalo	25	16
11. <i>Kwahlwa Emini</i>	Imibuto lemifisha	25	16
12. <i>Umvuzo</i>	Umbuto loyindzabambhalo	25	18
13. <i>Umvuzo</i>	Imibuto lemifisha	25	19

CAPHELA: ESIGABENI B na-C, munye umbuto lophendvuliwe ufanele ube YINDZABAMBHALO nobe IMIBUTO LEMIFISHA. Awukavumeleki kutsi uphendvule tindzabambhalo LETIMBILI nobe imibuto lemifisha LEMIBILI.

LUHLA LWEKUTIKHUMBUTA

Lelikhasi litawusita bahlolwa kutsi babone kutsi ngabe baphendvule linani lemibuto lekunguyona lekumele bayiphendvule.

SIGABA	TINOMBOLO TEMIBUTO	LINANI LEMIBUTO LEPHENDVULWAKO	BEKA LUPHAWU- ✓
A: Tinkondlo (Tinkondlo letifundvwe eklasini)	1–4	2	
A: Tinkondlo (Inkondlo lengakafundvwa eklasini)	5	1	
B: Inoveli (Indzabambhalo nobe imibuto lemifisha)	6–9	1	
C: Umdlalo (Indzabambhalo nobe imibuto lemifisha)	10–13	1	
CAPHELA: ESIGABENI B na-C, cinisekisa kutsi uphendvule YINYE INDZABAMBHALO NAMUNYE umbuto WEMIBUTO LEMIFISHA. Awukavumeleki kutsi uphendvule tindzabambhalo LETIMBILI nobe imibuto lemifisha LEMIBILI.			

SIGABA A: TINKONDLO**TINKONDLO LETIFUNDVWE EKLASINI**

Khetsa tinkondlo tibe TIMBILI kuleti letilandzelako uphendvule ngato imibuto letawulandzela.

UMBUTO 1: UMBUTO LOYINDZATJANAMBHALO

Fundza lenkondlo lelandzelako bese uphendvula imibuto letawulandzela.

MAHLAHLANDLELA – JJ Thwala

- 1 Labakwatiko batsi:
- 2 Ulisango lemphilu,
- 3 Usihlutfulelo semphilu,
- 4 Ulitibuko lemphilu,
- 5 Ungumhlahlandlela wemphilu.
- 6 Sango lemphilu yemuntfu,
- 7 Vulela lusapho lwakaNtfu
- 8 Lwendlule luphangelane kuwe,
- 9 Lugijime ngematubane lamakhulu
- 10 Luyofinyelel' esicongweni sakaMfundvo
- 11 Kulelibuswa ngungcondvonkhulu.
- 12 Sihlutfulelo semphilu yemuntfu,
- 13 Vuleka singene ngekhatsi
- 14 Kuletindvongakati letinkhulu,
- 15 Siyotsekela lwati lolujulile
- 16 Sigogodz' inhlakanipho yeleNshonalanga,
- 17 Sinots' emphefumulweni nengcondvweni.
- 18 Tibuko lemphilu yemuntfu,
- 19 Welisa labafuna kwewela,
- 20 Bafinyelele mshiyalowa,
- 21 Bayogidza batibetsele,
- 22 Bahlomele likusasa
- 23 Lelingatiwa ngumuntfu.
- 24 Mahlahlandlela wemphilu yemuntfu,
- 25 Yihlahle kumnyama kubovu,
- 26 Kubhukul' emajaha embutfo,
- 27 Kubhukule tintfombi telibutfo,
- 28 Kuphumelele banumzane labatimisele,
- 29 Kuphumelele bomake labatimisele.
- 30 Labakwatiko batsi:
- 31 Uyinsimu lemakhabakhaba,
- 32 Usiyalu lesigobhot' umlibe,
- 33 Uyimbata lebil' umlibe,
- 34 Ulifa lelim' umlibe.
- 35 Labangakwat' abakushayimkhuba:
- 36 Bakubuka baval' emehlo,
- 37 Batjelwe ngawe bavale tindlebe,
- 38 Bahogeliswe wena baval' emakhala,
- 39 Banambitsiswe wena bacudvul' umlomo.

Bhala indzatjanambhalo lapho ucoca khona ngalokusobala lokushiwo ngulenkondlo lengenhla.

Budze bemphendvulo yakho abube ngemagama langabi ngaphasi kwala-190 kodvwa angabi ngetulu kwala-240.

[10]

NOBE**UMBUTO 2: IMIBUTO LEMIFISHA**

Fundza lenkondlo lelandzelako bese uphendvula imibuto letawulandzela.

NGIHAYEL' INKONDLO – JJ Thwala

- 1 Ngihayel' inkondlo
- 2 Yemhlaba wonkhe jikelele,
- 3 Ivakale ngesigci lesihehako,
- 4 Itsints' imiva nemitsambo,
- 5 Itsints' imicabango lejulile
- 6 Ikhutsat' emandla nesineke
- 7 Sekulwa nenjabho nendzangalo.

- 8 Ngihayel' inkondlo,
- 9 Inkondlo yemanon' emicabango,
- 10 Lelets' intfokoto lemangalisako,
- 11 Iletse kukhanyiselwa kabusha
- 12 Engcondvweni nemphefumulweni,
- 13 Ngiphile imphilo lensha,
- 14 Ngincob' imphi letfunatako.

- 15 Ngihayel' inkondlo,
- 16 Inkondlo yenkhululeko yemphefumulo,
- 17 Uyihaye busuku nemini,
- 18 Ingilolotele kwemlolotel' ebusuku
- 19 Ingikhutsat' emsebentini emini,
- 20 Ngijabule, ngigidze ngedvwane
- 21 Ngobe ngingagawuli yembangandlala.

- 22 Ngihayel' inkondlo,
- 23 Inkondlo yekudvumisa
- 24 Buhle bemvelo yemhlaba,
- 25 Lobugcamis' imphilo yemhlaba,
- 26 Ledzinga kukhutsala kwaSikhutsali,
- 27 Kutsembeka kwaTsembeka,
- 28 Kulunga kwaLunga.

- 29 Ngihayel' inkondlo,
- 30 Inkondlo yetinzululwati
- 31 Leveta imikhakha yebunzululwati.
- 32 Funa ngibe ngumuntf' ebantfwini,
- 33 Ngitfol' inkhululeko yengcondvo,
- 34 Umhlaba ngiwubuke ngalamany' emehlo.

2.1 Caphuna umusho wenkondlo loyimphindvwa kulenkondlo lengenhla. (1)

2.2 Shano bunkondlo lobumumetfwe ngumugca 17 walenkondlo lengenhla. (1)

- 2.3 Yini umphumela walomusho wenkondlo lakhuluma ngawo sonkondlo lapha emgceci 18? (1)
- 2.4 Shano lokuphawulako lokubunkondlo emigceci 22–23 yalenkondlo. (1)
- 2.5 Ulikhetse kahle yini sonkondlo ligama lelitsi 'inzululwati' kulenkodlo? Usho ngani? (2)
- 2.6 Ngabe lesihloko salenkondlo sibumbene yini nalenkondlo yonkhe? Chaza. (2)
- 2.7 Sonkondlo uwetfweza mtfwalo muni ummango ngalenkondlo yakhe? Veta emaphuzu LAMABILI. (2)
- [10]**

NOBE**UMBUTO 3: IMIBUTO LEMIFISHA**

Fundza lenkondlo lelandzelako bese uphendvula imibuto letawulandzela.

APH' EMAGUGU? – MS Magagula

- 1 Ngiyakhala nangicabang' emagugu
- 2 Emagugu emvelo phas' etibilini temhlaba
- 3 Temhlaba welive laMswati.
- 4 Iph' igolide nesiliva Kangwane?
- 5 Sekwasal' imigedze lengemakhay' etimamba,
- 6 Kwasala tindvundvum' emanyela engcebo,
- 7 Lebayigubha baphangelana baphangi,
- 8 Yetfwalwa tinkayiman' idzabula tilwandle.
- 9 Sekwasal' iMphaka yemigodzi yemalahle,
- 10 Lolumnyama lutfuli lubhunya luy' etulu,
- 11 Lumbony' eMaswati atfungats' umnotfo,
- 12 Insimbi bayimbil' eNgwenya bayivukuta,
- 13 Kwatsiw' akayigobi Ngwan' igotjw' eJalimane.
- 14 ENgwenya yasal' imigodz' ikhamisile.
- 15 EBulembu bulembu batsandzel' imigodzi,
- 16 Litjeboya balivukute balicedza,
- 17 Lihlehletela ngeluthaka liy' eBhabtini.
- 18 KaDvokolwako idayiman' itfolakele
- 19 Balel' etikwayo beMtfombeni bayilondzile.
- 20 Wo sesuka sililo sendvulo!
- 21 Emanceba laphola, kuvuswa kabusha,
- 22 Bagujwa bakhweshiswa bangcwatjwa
- 23 Imfakabili nembala nay' ikhona,
- 24 Tingedzama tawubuk' umnotf' usitsela,
- 25 Tindvundvuma telite taphakama tahawukisa.
- 26 Kuyoba kuhle kuwe Ngwane,
- 27 Sitivukuta tibilini temhlaba,
- 28 Siwakhiph' emagugu siwasakata,
- 29 Lapho bakusasa sebasibut' emagugu,
- 30 Sibanik' imphendvulo yetibiyo telive,
- 31 Timile tinsika teMaswati,
- 32 Tingemagugu laphum' etibilini
- 33 Temhlaba siwuvukuta sifun' ingcebo.

- 3.1 Khokha umugca wenkondlo endzimeni 4 lapho sonkondlo asebentise khona sifanangwaca. (1)
- 3.2 Bunkondlo buni lobuvelwa ngumugca 21 walenkondlo? (1)
- 3.3 Sonkondlo uyibonakalisa njani imiva yakhe ngaloku lakhuluma ngako endzimeni yekucala yalenkondlo? (1)
- 3.4 Shano luhlobo lwebunkondlo lobusemigceni 16 ne-17 yalenkondlo. (1)
- 3.5 Ucabanga kutsi yini lena leyenta letindvundvuma lakhuluma ngato sonkondlo tibe telite tibuye tihawulise? Chaza. (2)
- 3.6 Ngekubona kwakho yini imbangela yaloku lokwenteka emgceni 20–23 yalenkondlo? Chaza (2)
- 3.7 Phawula ngemphumelelo yasonkondlo ekusebentiseni ligama lelitsi 'Tibilini' kulenkondlo. (2)
- [10]**

NOBE

UMBUTO 4: IMIBUTO LEMIFISHA

Fundza lenkondlo lelandzelako bese uphendvula imibuto letawulandzela.

MVUNULO YEMHLABA – JJ Thwala

- 1 Umuhle mvunulo yemhlaba,
- 2 Umuhle kuleto tindzawo
- 3 Lewuhlobise kuto ngentfobeko,
- 4 Buhle bakho buyababateka,
- 5 Buhle bakho buyamangalisa,
- 6 Mvunulo yetimangaliso.
- 7 Umuhle mvunulo yemhlaba,
- 8 Umuhle luhlongw' emakhondvosini
- 9 Umuhle nsikan' etigangeni,
- 10 Umuhle lutindz' etintsabeni,
- 11 Umuhle mhlang' emacentselweni.
- 12 Umuhle mvunulo yemhlaba,
- 13 Umuhle bewuyovunulani
- 14 Kube bewungekho mvunulo?
- 15 Uyihlobisile imvelo
- 16 Ngebuhle bakho lobubabatekako,
- 17 Nangekuheha kwakho lokumangalisako.
- 18 Umuhle mvunulo yemhlaba,
- 19 Buhle bakho benanelwa
- 20 Tinyoni ngemaphimbophimbo
- 21 Kuncwincwita tincwincwi,
- 22 Kucocodza tincocodzi
- 23 Kuswesweta tinsweti.

- 4.1 Bhala YINYE indzawo lebonwa ngusonkondlo kutsi yinhle. (1)
- 4.2 Bhala bunkondlo bube bunye lobumumetfwe imigca 21 ne-22 yalenkondlo. (1)
- 4.3 Yini lebangela sonkondlo atsi lemvunulo yemhlaba ihlobisa umhlaba ngentfobeko njengobe sibona lapha emgcezi 3? (1)
- 4.4 Ngaphandle kwekuvunulisa umhlaba, ngabe umhlanga ubaluleke ngani kuloko lokuphilako? Bhala kube KUNYE. (1)
- 4.5 Lesihloko salenkondlo simumetse siphilisi sinongo senkhulumo? Usho ngani? (2)
- 4.6 Chaza tintfo LETIMBILI letihhwa nguloku lakhuluma ngako sonkondlo lapha enkondlweni. (2)
- 4.7 Bhala kube KUBILI lokongiwa ngako imvelo emmangweni. (2)
- [10]**

NA**INKONDLO LENGAKAFUNDVWA EKLASINI**

Wonkhe umhlolwa uphococelekile kutsi awuphendvule lombuto.

UMBUTO 5

Fundza lenkondlo lelandzelako bese uphendvula imibuto letawulandzela.

SIMNANDZI LESISHWALA – NP Mabaso

- 1 Maye simnandzi lesishwala,
 2 Wotani Maswati nitekudla lesishwala,
 3 Tintfombi nemajaha wotani bo,
 4 Wotani sitekudla lesishwala,
 5 Maye simnandzi lesishwala.
- 6 Maswat' aMswati tikhandleni,
 7 Khutsatan' insha idle lesishwala,
 8 Noma sekulumel' ingasiyekeli,
 9 Noma siyintsaba basidzilite,
 10 Ekugcineni bayawubuva bunandzi baso.
- 11 Maye simnandzi lesishwala,
 12 Usinambitsa kuze kulamule Lokufa,
 13 Simnandzi sifana nelibele lamake,
 14 Pho, ngubani lotondza libele lenina?
 15 Simnandzi lesishwala, sidleni Maswati!

[Kuphuma Kwelilanga: 15–16]

- 5.1 Caphuna sifaniso lesikulenkondlo lengenhla. (1)

- 5.2 Kutsiwa yini bunkondlo lobuletfwa ngumbuti lapha emgceni 14? (1)
- 5.3 Sonkondlo ukhuluma ngasiphi sishwala ngalokujulile? (1)
- 5.4 Nika sibonelo SINYE salobunandzi balesishwala ummango longabuva nasewusidlile lesishwala. (1)
- 5.5 Ngabe sonkondlo uwubhekise kubani lomugca 7 walenkondlo? Bhala KUBILI. (2)
- 5.6 Chaza kutsi sonkondlo utitjelani tetsamelilwati takhe ngemugca 12 walenkondlo. (2)
- 5.7 Bhala kube KUBILI lokungentiwa ngummango kuze kutsi leliphupho lasonkondlo libe yintfo lengaphatseka. (2)

[10]

SAMBA SESIGABA A: 30

SIGABA B: INOVELI

Kulesigaba kunemanoveli lamabili. Wena-ke khetsa ibe YINYE loyifundze eklasini lonyaka uphendvule ngayo.

CAPHELA: Khetsa emkhatsini WENDZABAMBHALO NEMIBUTO LEMIFISHA kuleyo naleyo noveli loyifundzile. Nangabe ukhetsa kuphendvula umbuto wenzabambhalo kulesigaba, uphokelele kutsi ESIGABENI C uphendvule imibuto lemifisha.

UMBUTO 6: UMBUTO LOYINDZABAMBHALO**LIPHUME NEBOVU – BB Malangwane**

Lushawulo ungubabe lohloniphekile emmangweni kodwa unemaphutsa lamanyenti. Bhala indzabambhalo lapho uveta khona tgameko letesekela lesitatimende ngaLushawulo.

Indzabambhalo yakho ayibe nemagama langabi ngaphasi kwala-340 kodwa angabi ngetulu kwala-390.

[25]**NOBE****UMBUTO 7: IMIBUTO LEMIFISHA****LIPHUME NEBOVU – BB Malangwane**

Fundza lethekesthi leyincenye yenzaba lesenovelini bese uphendvula imibuto letawulanzela.

Lushawulo wema wangete wanyakata sikhatsi lesidze. Indlela labeme ngayo kwakungatsi akasaphfumuli. Aseme lapho wakhumbula ekhaya. Wakhumbula umkakhe nenina. Khetsile labengakaze ambone ngemehlo, wambona ngemehlo engcondvo. Watsi nakacabanga kutsi loko labekwembetse kwakukuphela kwako, wativa anemahloni kwangatsi angesuka kuleyo ndzawo aye lapho bangamati khona. Waya ngekucina lomcondvo wekuduka kuleyo ndzawo yaseMankayane ngobe abesacabanga nekutsi bantfu labamatiko batakube bambona agcoke timphahla tekubolekwa.

Leyo nyanga wayichuba ngemadvolo ngobe nasemsebentini wahlangana nebulukhuni lapho acela khona kuntjintjwa. Kwatsi esikhundleni sekutsi antjintjwe, besuka bambuka ngemehlo lalukhuni laba lababengetulu kwakhe. Naye abesativa alahlekile ngobe bekabatse ubuka lowo, emehlo ashelele nje. Lapho abeze akhululeke khona kukalelinye liphoyisa lekungilo labecela kufihla inhloko kalo.

Ngilo-ke lelo phoyisa lelamboleka timphahla tekugcoka. Lesimo setintfo lapha emsebentini samenta asale asacabanga kuhamba kuleyo ndzawo yaseMankayane noma abengati kutsi utawuphuma abhekephi. Kute namunye lamluma indlebe ngalenzaba ngaphandle kwalelo phoyisa labekhosele kalo. Nalo walidvonsa ngendlebe kutsi kube sifuba salo. Lilanga lekuhola lefika asalibuke ngalamnyama.

Ngakusasa batsi bavuka balungisela kuya emsebentini, naLushawulo wavuka walungisa. Kodvwa yena abengayi emsebentini, yakhe indlela yayicondze emabhasini. Yebo, Lushawulo abehamba, kodvwa abengati kutsi utakutsi nakefika lena emabhasini agibele leyaphi. Lapho nakefika esiteshini semabhasi awakhandza advunuselene, ingcondvo yakhe yasebentisa kwesambane. Wavele watitjela kutsi akabambe leya kaloliwe ibhasi. Kutsi-ke utakutsi nakefika ePitelitifu abambe siphil sitimela kwakuyawukhanya khona asefikile.

Isagudvuta ibhasi bantfu bonkhe baticocela leta naleta tindzaba. Lushawulo yena abelwa nemicabango leyayiphikisana engcodvweni yakhe. Kwakume tindzawo letimbili embikwakhe, lenye itsi akaye Ethekwini lenye itsi akaye eJozi. Kwakutsi lapho acatsanisa letindzawo letimbili kanye netindzaba lahlale ativa ngato, wagcina ancume kubamba lebheke enhla Kandongaziyaduma, eJozi. Nakuba abengazange alubhadze eJozi, kodvwa watitjela nje kutsi ngeke alahleke emini libalele ngobe bantfu bakhona latawubuta kubo.

[Likhasi 27–28]

- 7.1 Ngusiphi sizatfu lesibalwe kulenovele lesabangela kusha kwendlu yaLushawulo? (2)
- 7.2 Phutsa lini lelentiwa nguLushawulo nakesuka eMankayane? Nika KUBILI. (2)
- 7.3 Umbhali ukuvete kanjani kutsi Lushawulo wagcina kadzeni kuya ekhaya, kulesakhiwana lesingenhla? Chaza. (2)
- 7.4 Bhala tindlela LETIMBILI locabanga kutsi boLushawulo naTintfombi batfolana ngato emva kwekubaleka kwaLushawulo eMankayane. (2)
- 7.5 Phawula ngesibekandzaba sesikhatsi ubhekise kulesakhiwana lesingenhla. (2)
- 7.6 Ucabanga kutsi wabangelwa yini Lushawulo kutsi angabi nesibindzi sekuhlala eMankayane? Chaza. (2)
- 7.7 Ngekubona kwakho yini leyabangela Lushawulo akhetse kuya eJozi kunekuya Ethekwini? (2)
- 7.8 Ucabanga kutsi kukhetsa kwaLushawulo ibhasi latayitsatsa bese kungusiphi sigaba sesakhiwo senovele? Chaza. (2)
- 7.9 Phawula ngebungoti lobuvela nangabe kusebenta indvodza umfati angasebenti ubhekise kuLushawulo nawubuka simo senhlalo. (2)
- 7.10 Ayikho imphunga yelihlatsi. Humusha lesaga ubhekise esiphethweni salenovele. (2)
- 7.11 Nawubuka simo sendzawo, wabona ngani Lushawulo kutsi sewufikile eJozi ngaphandle kwekubuta ebantfwini? Chaza. (2)
- 7.12 Nangabe wena bewungumcashu waLushawulo, bewungentani nawumbona angefikile emsebentini? Nika KUTSATFU. (3)

[25]**NOBE**

UMBUTO 8: UMBUTO LOYINDZABAMBHALO**KUBAMBA LETINGELAKO – DE Nkosi**

Sikhulu Tsabetse ungubabe lohloniphekile emmangweni kodvwa unemaphutsa lamanyenti. Bhala indzabambhalo lapho uveta khona tigateko letesekela lesitatimende ngaSikhulu Tsabetse.

Indzabambhalo yakho ayibe nemagama langabi ngaphasi kwala-340 kodvwa angabi ngetulu kwala-390.

[25]**NOBE****UMBUTO 9: IMIBUTO LEMIFISHA****KUBAMBA LETINGELAKO – DE Nkosi**

Fundza lethekesthi lelandzelako bese uphendvula imibuto letawulandzela.

'Sifikile sikhatsi sekutsi bonkhe bantfwana labangephasi kweminyaka lelishumi nesishiyagalombili babe setikolweni. Angifuni kubona namunye umntfwana longafundzi,' kusho Mphikeleli.

'Umntfwana longafundzi ngobe angafuni kufundza yena lucobo lwakhe kumele entiweni?' Kubuta Magumeni.

'Kufanele kuhlalwe phasi naye lowo mntfwana aboniswe, elulekwe, akhonjiswe indlela abuye avetelwe ematfuba lamahle latawuba nawo ngekutinikela emfundvweni.'

'Abe ancengelwani ngobe likusasa lakhe yimfundvo, akusilo lalomunye umntfu?'

'Umntfwana ngumntfwana sihlobo sami. Kumele abeketelelwe, elulekwe, afundzise, akhutsatwe aboniswe indlela.'

'Sibe sitihluphelani kangaka sihlobo?'

'Kufanele sitihluphe ngebantfwana betfu. Uma singatihluphi ngabo, sitatihlupha ngabobani?'

'Sitihluphe ngebantfu, labangatihluphi bona?'

'Yebo, kumele ngabe wena wati kancono kunatsi. Kumele utihluphe kakhulu ngekufundzisa umntfwana kuze aphumelele etifundvweni takhe,' kusho Mphikeleli.

Indzaba yekufundza kwebantfwana beyisematseni. Bekukhulunywa ngemntfwana, sikolo, emakhono nemagugu. Mphikeleli wakhutsata kutsi kuhanjelwe imiti yonkhe, kutfolakale kahle kutsi ngabe bonkhe bantfwana bayafundza yini. Watsi akafuni kutsi kube khona bantfwana labangafundzi. Loko lokwagcugcutelwa nguMphikeleli kwatiwa ngekutsi yi-**OPERATION HAMBA UYEWUFUNDZA!** Kwatsakaselwa bantfu labanyenti.

Kutsi imphilo ichubeka iyaphi kwagcama esiveni sonkhe. Bafundzi labanyenti bakujabulela kutfola ematfuba ekuyewufundza, kwancipha tivimbelo letiminyaka, imali, linani lebafundzi, kufakwa kweticelo tekuyewufundza kusesenesikhatsi naletinye.

'Lokunye lengifuna kutsi sikhulume ngako yimfundvo yebantfu labadzala. Kumele isekelwe kakhulu ngobe lelive lidzinga bantfu labafundzile,' kusho Mphikeleli.

'Batawufundza nje seabkhulile?' Kubuta Magumeni.

'Akusiwo umbuto lekumele ngabe uchamuka kuwe lowo. Umuntfu ufundza aze ayewufa. Kunyenti lekumele kufundziswe bantfu labadzala.' Kumele bafundziswe umcombelelo, liphakelo, intsela yentsengo, tindzawo, kubala, kubhala, kufundza nalokunye.'

'Ubona kutsi tikolo tabo kumele tihleleke njani?'

'Sigceme nesigceme kumele sibe naso sikolo salabadzala. Kumele kufundziswe bantfu labanyenti kuze bati ngekuvota, ngetembusave, ngetemvelo, ngetethekhnoloji naletinye.' Umsebenti lona watiwa ngeligama lelitsi, **'FUNDZA BABE NAMAKE, FUNDZA MKHULU NAGOGO!'**

[Likhasi 89–90]

- 9.1 Mphikeleli ungumlingisi loyikhatsalelako imphilo yebantfu bakubo. Fakazela loku ngetintfo LETIMBILI latenta ekubasiteni kulenoveli. (2)
- 9.2 Nguliphi lichaza lelidlalwa nguhulumende waseNingizumu Afrika lophetse kulamalanga kucinisekisa kutsi bonkhe bantfwana basesikolweni njengobe kuvela kuletheksthi? Veta imisebenti LEMIBILI. (2)
- 9.3 Nangabe baholi balomuhla bangalandzela tifiso taMphikeleli letikulenoveli, ngutiphi tintfo LETIMBILI letingahlonyulwa ngummango lesiphila kuwo? (2)
- 9.4 Catsanisa lokwenteka esingenisweni salenoveli nemavi aMphikeleli latsi: 'Kufanele sitihluphe ngebantfwana betfu.' (2)
- 9.5 Phawula ngeligama lelitsi 'sihlobo', lelashiwo nguMagumeni kuMphikeleli enovelini yonkhe. (2)
- 9.6 Bhala tizatfu LETIMBILI letingenta kutsi lombuto lobutwa nguMagumeni lotsi: 'Batawufundza nje sebakhulile?' ungamfaneli, njengobe asho Mphikeleli kuletheksthi. (2)
- 9.7 Ngutitiphi tihibe LETIMBILI lobona kutsi tingaphatamisa imphumelelo yalomkhankhaso waMphikeleli wa-**'FUNDZA BABE NAMAKE, FUNDZA MKHULU NAGOGO!'**. (2)
- 9.8 Phawula ngekuhambisana kwalesakhiwana lesingenhla nemtsetfosisekelo walapha eNingizimu Afrika. (2)
- 9.9 Catsanisa luhlobo lwetifundvo lebekufanele tifundziswe etikolweni talabadzala kulenoveli naletfo letifundwa etikolweni talabadzala kuletikhatsi talomuhla. (2)
- 9.10 Ngekubona kwakho, lisu laMphikeleli lekutsi umntfwana kufanele kuhlalwe naye phasi aboniswe, elulekwe, akhonjiswe indlela abuye avetelwe ematfuba lamahle latawuba nawo ngekutinikela emfundvweni, lingasebenta yini kulolusha lwalomuhla. Sekela imphendvulo yakho ngetizatfu LETIMBILI. (2)
- 9.11 Bhala saga ubuye usichaze lesisho kutsi Mphikeleli wacala amncane kwenta tintfo letihlakaniphile emmangweni. (2)
- 9.12 Buhle belubanjiswano betfulwe ngetindlela letinyenti kulenoveli. Bhala tibe TINTSATFU lotatiko. (3)

[25]

SAMBA SESIGABA B: 25

SIGABA C: UMDLALO

Kulesigaba kunemidlalo lemibili. Wena-ke khetsa ube MUNYE lowufundze eklasini lonyaka uphendvule ngawo.

CAPHELA: Khetsa emkhatsini WENDZABAMBHALO NEMIBUTO LEMIFISHA kulowo nalowo mdlalo lowufundzile. Nangabe ukhetse kuphendvula umbuto wenzabambhalo enovelini, uphokelelekile kutsi kulesigaba uphendvule imibuto lemifisha. Nangabe ukhetse kuphendvula imibuto lemifisha enovelini, uphokelelekile kutsi kulesigaba uphendvule umbuto wenzabambhalo.

UMBUTO 10: UMBUTO LOYINDZABAMBHALO**KWAHLWA EMINI – JJ Thwala**

Bhala indzabambhalo lapho ucoca khona ngesakhiwo salomdlalo ubhekise kulethlokwana letilandzelako:

- Sibekandzaba sesikhatsi.
- Ludvweshu lwangaphandle.
- Sicakacaka.
- Sicongo.
- Siphetfo.

Indzabambhalo yakho ayibe ngemagama langabi ngaphasi kwala-340 kodvwa angabi ngetulu kwala-390.

[25]**NOBE****UMBUTO 11: IMIBUTO LEMIFISHA****KWAHLWA EMINI – JJ Thwala**

Fundza lethekesthi lelandzelako bese uphendvula imibuto letawulandzela.

Makhosi: Liyashisa lamuhla Sifiso.

Sifiso: Lishisa kakhulu kabi Makhosi. Ngiyo phela iNtfwasahlobo.

Makhosi: (*Ubuke ngaphandle*) Tiganga takitsi tiya ngekungintjintjela onkhe emalanga Sifiso. Angati kumbe nguletiganga yini kumbe ngemehlo ami.

Sifiso: Ngemehlo akho Makhosi. Lokunye lokubangela loko ngulolusuku lwangeMgcibelo lese lukhonjwa etaleni. Kutawuba sibhimbi lesi ngeMgcibelo. Bantfu bawube banyatselana njengeNdlavela yaMswati. Bawube bachamuka entasi eMbidlimbidlini naseMsobotjeni; bachamuke eSiphutwane naseMtfwane; bachamuke nasemachibini emihlanga.

- Makhosi: Sengatsi ngabe selwendlulile lolusuku sibone kutsi tintfo sitihlela njani. Luhlelo lwetfu luyadzingeka. Bekumnandzi selusa tinkhomo emadlelweni; sitsiya tinyoni: emagibholi, ematsendzele netigwaca ngetifu; sitingela timphala, iminsumphe netinsimango. Kucabana bekukhona lapho, kucelwane inselelo, nivulelwe nishayane ngetindvuku!
- Sifiso: Tendlulile leto tikhatsi kitsi, lamuhla sibukene nalesinye simo semphilo.
- Makhosi: Kunjalo Sifiso, mnganami. Besicabana naNkhanise ekweluseni, indvuku isente sicolelane. Lamuhla sesigucukelene titsa. Akekho losukele lomunye. Ngemavi ababe nje kuphela lokhele umlilo locale ngekulotita kodwa nyalo sewuvutsa sewuyahhehha.
- Sifiso: Kuvakashelana kwaboNkhanise naNdzabeni kuyangisolisa. Kukhulu labakukhulumako ngatsi. Kuvetelwana ematinyo nje nyalo, kantsi kutsiwa lala lulata sikwengule. Kuyawucitseka gula linemasi!
- Makhosi: Kancane, kancane Sifiso. Ungatsatsi ngemawala. Ngithule ngemabomu, hhayi kutsi angiboni. Inhlwa ayibanjwa ngenhloko isavela. Kuyabonakala futsi kuyevakala kutsi kukhulu lokucocwako ngatsi. Ngekubuka kwakho Sifiso bawugadla ngayiphi indlela?
- Sifiso: Ngetijula angeke bacale. Bayati nabo kutsi bawube batsintse bomanyovu sibili. Intfo lebangayenta nje kusebentisa emakhambi njengobe babonakala baya njalo kuNdzabeni. Ngiyetsemba bametsembisa lizulu nemhlaba, naye utawutsatseka ngemavi abo.
- Makhosi: Asati impela kutsi kuhlelwani kangaka. Kuyawucaca ngekuchubeka kwemalanga.
- Sifiso: Kungaba njani uma singaya natsi kuNdzabeni sifike simetsembise sikhundla lesikhulu, sentele kumcedza emandla uze ubekwe esikhundleni?
- Makhosi: Sifiso, ngititjelile kutsi lowo angifuni nakancane kucocisana naye. Ngifuna ahlale akhashane nami. Sikhatsi lesinyenti usicitsa kuboNkhanise lapho kunatfwa khona emahewu ngami.
- Sifiso: Kuba khashane naye ngeke kuisite ngalutfo. Asisondzele kuye sicocisane naye. Alukho lwakhe lesitaludla, kepha sitawutfofoli nelitfuba lekumfundza kutsi ume kuphi. Kunyenti lesitakutfofoli kuye.
- Makhosi: Ngisetawuhlala phansi ngicabangisise kahle. Kuyo yonkhe leminyakato yetfu kumele sicaphele kakhulu. Akufuneki kutsi siphaphatele, ngobe loko kutasiyisa emakhateni. Kufa kuyatumana, kodwa akufuneki uye kuko ukubona.

[Likhasi: 50–53]

11.1 Kuyabonakala kutsi tindzaba tasebukhosini letiyimfihlo emkhatsini waMkhalelwa naNdzabeni setiyatiwa lapha eLusizini. Caphuna umusho kulesakhiwana lesingenhla ufakazele lenkhulumo.

(2)

- 11.2 Kuncono kwetsemba litje kunekwetsemba umuntfu. Caphuna badlali LABABILI labafanelwe ngulesaga kulomdlalo usho nekutsi sibafanele ngayiphi indlela. (2)
- 11.3 Makhosi akasuye umuntfu lohngwa lite. Fakazela lombono ngetigameko LETIMBILI letikulomdlalo. (2)
- 11.4 Ummango lesiphila kuwo ubatsatsa njengabomake labanjani bomake labafana naLaJele ekukhuliseni bantfwababo? Usho ngani? (2)
- 11.5 'Kufa kuyatamana.' Catsanisa lamavi aMakhosi neluvutfondzaba lwalomdlalo. (2)
- 11.6 Tetsembeke kangakanani letinye tinyanga ekwenteni umsebenti locotfo emmangweni? Bhekisa kulokwenteka kulomdlalo. (2)
- 11.7 Phawula ngebudlelwano emkhatsini waMakhosi nebanakabo LABABILI. (2)
- 11.8 Ngekubona kwakho kube boMakhosi naNkhanise bafa bobabili, sikhundla sebukhosi besitawunikwa bani? Usho ngani? (2)
- 11.9 Kube Nkhanise wakhetfwa waba yinkhosi, ngabe abetawuba yinkhosi lecotfo yini? Bhala kube KUBILI. (2)
- 11.10 Nasibuka kuhleleka kwenkhundla lekwenteka kuyo lesakhiwana lesingenhla ngabe loko labakucocako kuphephe kangakanani kutsi kutawuba yimfihlo yabo bobabili? Chaza. (2)
- 11.11 Lesakhiwana lesingenhla singatsatfwa njengemdlalo yini? Usho ngani? (2)
- 11.12 Ngabe kuya kwaboMakhosi kuNdzabeni, njengembono waSifiso, bekutawuba yimphumelelo yini? Beka umbono wakho ngemaphuzu LAMATSATFU. (3)

[25]**NOBE****UMBUTO 12: UMBUTO LOYINDZABAMBHALO****UMVUZO – NS Nzima**

Bhala indzabambhalo lapho ucoca khona ngesakhiwo salomdlalo ubhekise kuletihlokwana letilandzelako:

- Sibekandzaba sesikhatsi.
- Ludveshu lwangaphandle.
- Sicakacaka.
- Sicongo.
- Siphetfo.

Indzabambhalo ayibe nemagama langabi ngaphasi kwala-340 kodvwa angabi ngetulu kwala-390.

[25]**NOBE**

UMBUTO 13: IMIBUTO LEMIFISHA**UMVUZO – NS Nzima**

Fundza lethekesthi lelandzelako bese uphendvula imibuto letawulandzela.

(Batjele naSatile bacoca bahleti ekamelweni kaBhembe.)

Satile: Niyajabula lapha ekhaya kini ngobe nishayelwa ngumoya nikhululekile emisindvweni yebantfu labanyenti labadle emabele.

Batjele: Likhaya lehlala linemsindvo alikwenti ufundze ngekukhululeka. Kuhlala kutalele lihloko! Loko kwenta umcondvo ungakwati kubambisisa loku lewukufundzile. Seluleko lengikunika sona kutsi, buya sitewufundza sobabili lapha ekhaya ntsambama. Sitawufundza emahora lamatsafu kuphela bese uphindzela ekhaya.

Satile: Ngumcondvo lomuhle lowo mngani wami. Kuhle kutsi sihlanguane nawe njalo ntsambama sifundze ndzawonye kuze kuphumeleleke ekupheleni kwemnyaka.

Batjele: Batsini batali bakho ngemphilo lephilwa kini lengahambisani nekufundza ngenca yekuphitsitela kwebantfu labatewuhabula emavovo?

Satile: Libhizinisi labo nekufundza bakubona kutintfo letehlukene futsi letingashayisani ngobe make uye atsi kufundvwa esikolweni kuphela, ekhaya kwentiwa imisebenti yelikhaya.

Batjele: Kumele silungiswe leso simo ngobe sitawudala umonakalo lomkhulu emphilweni yakho. Kubuhlungu nje ngobe naku sekubonakala ngemnyaka wekugcina. Kube simo lesinjena basicaphele kadzeni salungiswa, ngabe lamuhla asisihluphi. Kunjani ngikhulume nemtali wami atewufakana umlomo nebakho kucatukuleke lendzaba?

Satile: Asingayekelwa lesimo sichubeke njengobe sinjena. Akanikwe imitamo yekulungisa njengobe kusesesilimela sekucala semnyaka. Buka nje wena ufundzela ekamelweni lelihleleke kahle kanjani? Tincwadzi takho tihleleke ngekwetifundvo lesitentako emashelufini sengatsi kusemtatjeni wetincwadzi.

Batjele: Embikwekuchubeka nendzaba lesicondzene nayo asicele make asisite ngetinchazelo temagama lesinikwe wona njengemsebenti wasekhaya. Tichazamagama atiwachazi ngalokujulile njengobe kungachaza umuntfu lomdzala. *(Acelwe LaMbuli, kuyewuhlalwa endlini yekuphumula.)* Make sicela usichazele lokushiwo ngemagama lasitfupha lesinikwe wona lalandzelako: Sidvwaba, sidziya, umlatiko, emancobo, sitfondla nalelitsi umphandza.

LaMbuli: Sidvwaba yimvunulo yabomake levunulwa elukhalweni yehle ikhawule entasi nemadvolo. Sidvwaba sentiwa ngelugogo lwemkhomo lolushukiwe lwagcina ngekuphalwa.

Batjele: Sibonga inchazelo yakho make ngobe isitjela kutsi siyini sidvwaba, sakheke kanjani futsi sisetjentiselwani. Ngabe yini-ke sidziya make?

LaMbuli: Sidziya sembatfo lesiboshwa ecebeni sembatsise sifuba nemadvolo abomake. Sitfungwa ngelugogo lwembuti loluphaliwe lwase luyashukwa.

Satile: Sibonga inchazelo leveta kutsi siyini sidziya, sitfungwa ngani futsi kanjani nekutsi sisetjentiselwani kanye nekutsi sigcokwa bobani. Yini umlalatiko make?

Lambuli: Kudla lokuphekwe kwalala etiko kutsi kudliwe ngakusasa. Kadzeni bekuphekwa ummbila lomanti, incheke nemaselwa kulale etiko bese kuyewudliwa ngakusasa.

[Likhasi 19–20]

- 13.1 Labanfu labadla emabele lapha kaLaNgwenya ngabe basita kanjani emfundweni yaSatile? (2)
- 13.2 Tingoti tini letingabavelela laba lababili nangabe lesicelo sabo lesishiwo kuletheksthi lengenhla siphumelela nawubhekisa esikhatsini salomuhla? Nika TIMBILI. (2)
- 13.3 Kufundza ebusuku kwalaba lababili kungaba litfuba lelihle lekwentatintfo letiphume endleleni letentiwa bontsanga yabo. Nika TIMBILI tintfo labangatenta. (2)
- 13.4 Lusha lwalomuhla kufanele lube nenjongo nangabe lufundza lufane naboSatile naBatjele, lungafundzeli kujabulisa batali. Sekela lesitatimende ngekuveta tinjongo lekufanele lusha lube nato. (2)
- 13.5 Kube wena bewungumtali waSatile, ufuna kutsi umntfwanakho angaphatamiseki etifundweni takhe, ngakulolunye luhlangotsi ungafuni kwehlukana nelibhizinisi lakho lekutsengisa tjwala, ngutiphi tintfo lebewungatenta kucinisekisa kutsi Satile akaphatamiseki? (2)
- 13.6 Nika TIMBILI tigameko lekungatsi natuswa, umdlalo uchubeke ngaphandle kwekutsikameteka. (2)
- 13.7 Umbhali walomdlalo usebentise liphi lisu lekutsi bantfwana baseMkhuphukantsaba batigcabhe ngemasiko abo kulomdlalo. (2)
- 13.8 Lomdlalo lotsi Umvuzo, uphetseke kahle yini? Usho ngani? (2)
- 13.9 Catsanisa simonhlalo sesikhatsi salomuhla nesimonhlalo sesikhatsi sekwenteka kwalomdlalo. (2)
- 13.10 Catsanisa lokwenteka kaboSatile nesiphetfo saSatile ekugcineni kwalomdlalo. (2)
- 13.11 Ucabanga kutsi yini leyentiwa batali baSatile ngalesikhatsi kuphuma imiphumela yekuphela kwemnyaka ephaphandzabeni? Bhekisa etinkhulumeni taLaNgwenya. (2)
- 13.12 Lombhali walomdlalo uphumelele kangakanani kusebentisa lisu lekusivetela bangiswako, nawubuka timphawu tabangiswako? Chaza. (3)

[25]

SAMBA SESIGABA C: 25
SAMBA SAKO KONKHE: 80